

## غیر معتبر روایات

### فکر و آگاہی کی ضرورت

اُمّ حناد و جیہہ محمد عثمان

تمہید

ہم بحیثیت مسلمان اس بات سے بخوبی واقف ہیں کہ دین اسلام کی بنیاد قرآن مجید اور سنت نبوی ﷺ پر ہے۔ قرآن و سنت کے بغیر دین کا کوئی تصور نہیں۔ نبی کریم ﷺ نے اپنی امت کو یہ تعلیم دی کہ وہ دین میں کسی قسم کا اضافہ یا کمی نہ کرے۔ اسی سلسلے میں آپ ﷺ کا یہ فرمان مشہور ہے:

”من کذب علیّ متعمداً فلیتبوأ مقعدہ من النار“ (صحیح بخاری: ۱۲۹۱، صحیح مسلم: ۳)

”جس نے مجھ پر جان بوجھ کر جھوٹ باندھا، وہ اپنا ٹھکانہ جہنم میں بنا لے۔“

یہ حدیث اس حقیقت کو واضح کرتی ہے کہ غیر معتبر اور من گھڑت روایات کی اشاعت دراصل نبی کریم ﷺ پر جھوٹ باندھنے کے مترادف ہے، اور یہ بہت بڑا گناہ ہے۔

### غیر معتبر روایات کی حقیقت

غیر معتبر یا موضوع (من گھڑت) روایات وہ ہیں جو جھوٹے راویوں نے گھڑ کر نبی کریم ﷺ کی طرف منسوب کر دیں، یا جو سند و متن کے اصول پر پوری نہیں اُترتیں۔ یہ روایات بظاہر دین کا لبادہ اوڑھ کر آتی ہیں، لیکن حقیقت میں دین سے کوئی تعلق نہیں رکھتیں۔

### قرآن و سنت کی روشنی میں تشبیہ

قرآن پاک میں واضح الفاظ میں جھوٹ سے بچنے کی تاکید کی گئی ہے:

①- ”وَاجْتَنِبُوا قَوْلَ الزُّورِ“ (الحج: ۳۰)

”اور جھوٹی بات سے کنارہ کش رہو۔“

②- ”وَلَا تَقُولُوا لِمَا تَصِفُ أَلْسِنَتُكُمُ الْكَذِبَ هَذَا حَلَالٌ وَهَذَا حَرَامٌ لِّتَفْتَرُوا عَلَى اللَّهِ الْكَذِبَ“ (النحل: ۱۱۶)

”اور جن چیزوں کے بارے میں تمہارا محض جھوٹا زبانی دعویٰ ہے ان کی نسبت یوں مت کہہ دیا کرو کہ فلانی چیز حلال ہے اور فلانی چیز حرام ہے، جس کا حاصل یہ ہوگا کہ اللہ پر جھوٹی تہمت لگا دیں گے۔“

اسی طرح نبی کریم ﷺ نے فرمایا:

”كُفِّي بِالْمَرْءِ كَذِبًا أَنْ يُحَدِّثَ بِكُلِّ مَا سَمِعَ.“

”آدمی کے جھوٹا ہونے کے لیے یہی کافی ہے کہ وہ ہر سنی سنائی بات بیان کرے۔“ (صحیح مسلم: ۵)

یہ نصوص واضح کرتی ہیں کہ بغیر تحقیق روایت کو پھیلانا جھوٹ کے زمرے میں آتا ہے، اور یہ جھوٹ انتہائی سنگین گناہ بن جاتا ہے جب اسے نبی کریم ﷺ کی ذات اقدس سے منسوب کر دیا جائے۔

## غیر معتبر روایات کی تشہیر کے اسباب

### ①- علم کی کمی

عوام الناس میں ایک عمومی مسئلہ یہ ہے کہ جب کوئی بات دل کو لگتی ہے یا موقع کی مناسبت سے متاثر کن لگتی ہے تو وہ اس کی تحقیق نہیں کرتے۔ ہر سنی سنائی بات پر یقین کر لیتے ہیں، اور صرف یہی نہیں، بلکہ اس کی تشہیر بھی شروع کر دیتے ہیں۔

### ②- جذب باتیت

جذباتی پن بھی ایک مرض ہے، اور جب یہ مرض شدت اختیار کر لے تو انسان بغیر تحقیق کے محض نیکی کی نیت سے بھی من گھڑت باتوں کو قبول کر لیتا ہے اور انہیں پھیلاتا بھی ہے۔

### ③- سوشل میڈیا

سوشل میڈیا جدید دور کا ایک عظیم فتنہ ہے۔ آج کے زمانے میں سب سے زیادہ من گھڑت اقوال اسی کے ذریعے وائرل ہوتے ہیں۔ ایک کلک سے ایک جھوٹی بات ساری دنیا میں پھیل جاتی ہے۔

#### 4- قصہ گو و اعظین

یہ بھی ایک بڑا المیہ ہے کہ چرب زبانی سے متاثر ہو کر لوگ ہر بات کو سچ سمجھ لیتے ہیں۔ قصہ گو و اعظین اثر انگیزی کے لیے ضعیف یا موضوع روایات پیش کرتے ہیں۔

#### 5- نیت خیر لیکن جہالت

کچھ لوگ یہ سمجھتے ہیں کہ فضائل و ترغیب کے لیے کچھ بھی بیان کیا جاسکتا ہے۔

#### عملی مثالیں

بعض اقوال عام طور پر حدیث سمجھ کر بیان کیے جاتے ہیں، حالانکہ وہ حدیث نہیں، جیسے:  
 ”حب الوطن من الإیمان“ (المقاصد الحسنة، الباب الأول، حرف الحاء، ص: ۲۹۷،  
 رقم: ۳۸۶، ط: دار الکتب العربیہ-بیروت)

”وطن سے محبت ایمان کا حصہ ہے۔“

”الصلاة معراج المؤمن“ (البیواقیة الغالیة، ج: ۲، ص: ۶۶، ۶۷)

”نماز مومن کی معراج ہے۔“

اسی طرح مخصوص دنوں یا اوقات میں کچھ وظائف اور اذکار کی تفصیلات من گھڑت طور پر بیان کی جاتی ہیں۔

#### غیر معتبر روایات کے نقصانات

#### دین میں بگاڑ

اصل سنت پس پشت چلی جاتی ہے اور گھڑی ہوئی باتیں دین کا حصہ بن جاتی ہیں اور اس پہ لوگ من و عن یقین کرنا شروع کر دیتے ہیں۔

#### نبی کریم ﷺ اور صحابہ کرام رضی اللہ عنہم پر جھوٹ

آپ ﷺ امت کے لیے رہبر و رہنما بنا کر بھیجے گئے، اس لیے ان کے اقوال، افعال اور اعمال کو صحابہ کرام رضی اللہ عنہم نے ہم تک سینہ بسینہ بہت احتیاط سے پہنچایا، اب اس احتیاط میں بے احتیاطی کر کے جو قطعہ نبی کریم ﷺ کی ذات اقدس سے کوئی غلط بات منسوب کرتا ہے، گویا اس نے آپ ﷺ کے ساتھ ساتھ

(اور) خیال کرتا ہے کہ اس کا مال اس کی ہمیشہ کی زندگی کا موجب ہوگا۔ (قرآن کریم)

اُمت کے ہر صادق طبقہ کو جھٹلایا اور یہ بہت بڑا جرم ہے۔

## عملی گمراہی

لوگ ضعیف یا من گھڑت اعمال کو لازم پکڑ لیتے ہیں اور اصل سنت سے غافل ہو جاتے ہیں۔

## اُمت میں انتشار

جب روایت تحقیق کے بعد غلط ثابت ہوتی ہے تو عوام میں دین پر اعتماد کم ہو سکتا ہے۔ یہ سوال ذہن میں آتا ہے کہ جب یہ فتنہ عام ہوا تو کیا اس کا سدباب نہیں ہوا؟ بالکل ہوا، الحمد للہ، ہر دور میں محدثین کرام نے اس فتنے کے رد میں اپنی زندگیاں صرف کر دیں۔

## محدثین کی خدمات

امام بخاری رحمۃ اللہ علیہ، امام مسلم رحمۃ اللہ علیہ، امام نسائی رحمۃ اللہ علیہ اور دیگر محدثین نے صحیح وضعیف روایات کو الگ کیا، علم رجال اور جرح و تعدیل کے اصول مرتب کیے، اور اُمت کو ایسا عظیم علمی ذخیرہ دیا جس سے دین خالص اور محفوظ رہا۔ (کتاب ”غیر معتبر روایات کا فنی جائزہ“ سے اقتباس)

اکابر محدثین جیسے امام بخاری رحمۃ اللہ علیہ، امام مسلم رحمۃ اللہ علیہ، امام نسائی رحمۃ اللہ علیہ، امام ابن حبان رحمۃ اللہ علیہ، امام ابن حجر رحمۃ اللہ علیہ، امام ذہبی رحمۃ اللہ علیہ، امام عقیلی رحمۃ اللہ علیہ، امام بیہقی رحمۃ اللہ علیہ اور دیگر ائمہ کرام نے اپنی عمریں احادیث کی چھان بین، رواۃ کے حالات اور سند و متن کی تحقیق میں صرف کیں۔

موضوعات (من گھڑت روایات) کو الگ کرنے کے لیے ان کی خدمات عظیم علمی سرمایہ ہیں۔

## سبب تحریر

اس موضوع پر لکھنے کا مقصد یہ پیغام ہے کہ اس موضوع کے حوالہ سے بہت گمراہی پھیل رہی ہے اور اس پر آگاہی لینا اور دینا بہت ضروری ہے۔ اس سلسلہ میں ہمیں اس موضوع پر لکھی گئی کتب کا مطالعہ ضرور کرنا چاہیے، تاکہ ہم کسی حدیث کے بیان کرنے میں غلطی اور گمراہی سے بچ سکیں۔

